

KUNGRESS NAZZJONALI

HENRY FRENDO

**Storja u Gharfien:
Il-Maltin min Huma?**

**L-IDENTITÀ
KULTURALI
TA' MALTA**

OFFPRINTS

MZT, AB
P.B. 129
F

HENRY FRENDO

Storja u Għarfien: Il-Maltin min Huma?

Waqt il-quddiesja Awstraljana l-kredent jiċċelebra d-dubju meta jkanta dan il-kliem: “Huwa dan jien, Mulej?”

Hi mistoqsija li tapplika għall-bniedem individwali daqskemm għal poplu shih. Fil-każ individwali jaf ikun hemm relazzjoni personali ma' essri suprem, mentri l-imhalled terrestri m'hu hadd hlief l-individwu nnifsu. Allura meta nitkellmu fuq kollettivita', jew soċjeta', mnejn se nibdew nagħarfuha, u nħażzu xi identiti-kit tagħha? Il-Malti anzi jgħid “mitt bniedem mitt fehma” (għad li fil-milja taż-żmien, jekk mhux ukoll fil-hajja ta' kuljum, xejn ma jgħib ruhu hekk).

Min dejjem għex fl-istess post, jaf jara - jew mingħalih li jara - lill-nnifsu fl-oħrajn ta' madwaru li jidhru bħalu u allura lanqas tant jistaqsi għala jew kif. Izda min, għal raġuni jew oħra, sab ruhu fl-emigrazzjoni, kellu jfittex il-mera (jew imqar biċċa hġieġa) halli bhas-serv ta' Robinson Crusoe jara wiċċu, jara kif jidher hu u kif jidher ukoll quddiem l-oħrajn li mhux dejjem kienu bħalu jew għarfu. Fi kliem iehor l-emigrat iħoss il-htieġa iktar forsi minn haddiehor li jagħraf lil lill-nnifsu fuq il-livell komunitarju xejn inqas milli fuq dak individwali. X'aktarx ukoll li għex id-diffikultà kultant kattiva li tqarreb jew tbiegħed dawn it-tnejn f' soċjetà li m'hix dik proprja tiegħek.

Hemm daż-żgur l-idea rinaxximentali tal-bniedem universali – l-id t'Alla gġongji ma' dik tal-bniedem – u tabilhaqq li ċerti kwalitajiet umani u ċerti ċirkostanzi jirrendu lill-individwu kapaċi jimrah qatigh, u anki jagġusta, u anki jinheles sa ċertu punt minn piżijiet ta' l-imghoddi; u hu kif imbiddel u uliedu stess fl-ambjent l-iehor jistgħu forsi lanqas jingħarfu, jew huma jagħrfu lil min tahom il-hajja. Imma l-verità hi li anki l-ulied xi fut ifittxu l-egħruq: mnejn għew, kif sabu ruhhom fejn qegħdin. Din l-esperjenza, din il-htieġa għall-mirja li int u l-oħrajn iħarsu fihom, taf tkun l-iktar mod haj li jgħieghel lil dak li jkun jistaqsi min hu, mnejn feġġ, x'jiddistingwih, xi jseddqu u x'ifaqqu, x'jagħmlu shih jew immankat

f'ambjent mhux tant familjari, u x' inhu wara kollox l-ambjent tiegħu. L-emigrant jistaqsi mhux biss mnejn hu imma għalfejn hu, sakemm hu.

L-implikazzjoni fil-bidu ta' hajja ġdida hi li, mingħajr bażi ta' kontinwità, din tinthieġ l-ewwel nett il-mewt tal-hajja l-oħra.

Ghexieren ta' eluf ta' Maltin u Ghawdxin fid-Dinja l-Ġdida jafu jisfghu bħal arloġġi wieqfa fl-ispirtu ta' ġenshom: il-minutieri fil-post fejn kienu meta sehhet is-separazzjoni aħharija minn arthom snin qabel. Bħal arzell fil-blat, tilmaħ fihom l-ilwien xi ftit sfukati imma s-sinjali ċari, kristalli mwebbsa. L-alternattiva l-oħra hi l-harba mill-passat, anki mill-ġens stess... ix-xewqa għal assimilazzjoni u akkulturament, biex l-emigrant jew ta' lanqas uliedu jintegraw u jsiru xi hadd iehor, inqas kospikwi, inqas huma.

Qed insemmi l-estremi biex nohroġ il-kuntrasti għax tassew m'għandniex għalfejn inharsu daqshekk fil-bogħod biex insibu lill-emigrat.

Il-ġibda lejn l-ixximjottar u t-tgħawwiġ kif ukoll dik lejn l-assoluti u l-pretensjonijiet hi qawwija fil-Malti għal hafna raġunijiet.

Art ċkejna. Popolazzjoni mrasa għad li ferm limitata. Suq pjuttost ristrett għal dak li hu bażiku u immedjat. In-nies taħbat f'xulxin wiċċ imb'wiċċ u sikwit tiġi minn xulxin. Gżira mdawra bil-bahar; mingħajr *terra ferma*, mingħajr *hinterland*; żvog trid tfitxu bħal delizzju. Riżorsi naturali ftit li xejn hlief in-nies stess tal-lokal, il-ġebbla, il-portijiet, u x-xemx. Gżira li tul is-sekli għaddiet minn hakma strangiera għal oħra, minn kultura dominanti għal kultura dominanti fuqha, minn sett ta' valuri u metodi li jidhru għal sett iehor fuqhom, jew magħhom, jew kontrichom... saff fuq saff. B'parċmini u karti mogħtija u mehudin lura bħallikieku kostituzzjoni ma kienet hekk xejn. Dawn huma ftit mill-fatturi li setgħu ffaċilitaw l-ixximjottar u t-tgħawwiġ.

Daqstant iehor, imma, dawn kienu fatturi li rrendew lill-abitanti li għal sekli ghexu hawn nies differenti, identifikabbli bħala ġens separat, għalih, wiehed mill-iċken minoritajiet etniċi-lingwistiċi fid-dinja.

Wiehed storiku Inġliż darba staqsa jekk medda ta' art tant żgħira setgħetx tissaporti l-irjeh li jonfhu fuqha minn naha għall-oħra.¹

Mistoqsija fil-laham il-haj għal osservatur imghaġġel li faċli jhoss l-irjeh jahkmu; inqas faċli għalih li jsib il-harrub u l-imhar. Fl-aħhar mill-aħhar anki qasba tixxejjer mar-rih għandha gherq fil-hamrija u fiżjonomija tagħha.

Meta nistaqsu l-Maltin min huma rridu nfittxu l-harruba u l-imhara mingħajr ma ninsew li, veru, m'hemmxi xi prototip impekkabbli u dan ma

hemm qatt; veru, m'hemmx razez puri hawn, anzi ghandna wahda mill-izjed razez imhalltin fid-dinja; veru, m'hemmx assoluti statiči, la lingwističi, la religjużi u lanqas etniči. Imma hemm l-Istorja. Fuq kollox l-għarfien jiġi mill-Istorja. Mhux l-Istorja tal-politikanti, lanqas l-Istorja tal-qassisin, u lanqas għal kollox l-Istorja ta' l-istoriçi.

Qed ngħid għal x'għadda mingħalih dak li għex u miet hawn, welled u bena hawn, mingħajr lapas u karta żara' u kebbes iz-zkuk, hawwel u żabar; dawk li żebgħu ċ-ċarruta u dawk li fil-leġġendi sehtu lil-lifgħa; dawk li hallsu għidhom biex infdew minn milord halliel; dawk li nħbew fil-għerien mill-pirati, li skennew mix-xita taht hajt tas-sejġieh, li stahbew mill-bombi fix-xelter; dawk li fuq l-inkwina mmartellaw il-ghodda u dawk li mit-tafal għamlu l-fuhħar; dawk li bennu lit-trabi u sqewhom, u l-oħrajn li bnew is-swar u t-tempji l-qodma, u t-tempji l-ġodda, li żejnu bl-irham, bil-fided, u bid-damask; u dawk li studjaw u hadmu kif setgħu fost nieshom, u anki kitbu dwarhom biex ta' warajhom ikunu jafu xi haġa dwar ta' qabilhom. Dawn l-istess nies li bħal kulhadd minn żmien għall-iehor inħabbu u nbaġħdu, ingħaqdu u nfirdu (għad li l-Maltin bejniethom ftit li xejn kienu jitqatlu).

Dawn tul is-sekli għaġnu u ntgħaġnu, b'memoriji u drawwiet, li fil-medda tal-hajja tawhom it-titlu ta' Maltin. Saru hekk mingħajr ma kellhom wisq jedd fuq ġrajjiethom, mingħajr ma ndunaw eżattament x'kien ġara, forsi mingħajr ma jafu x'kienu sewwa sew, jew f'liema punt dahlu fiż-żmien.

In-nazzjonalità u l-kuxjenza tagħha huma kumplementari imma differenti. Hemm imbagħad is-sens superfiċjali tan-nazzjonalità: is-salib tat-tmien ponot jew il-George Cross, bhala l-marka fuq l-elmu, biex jingħarfu l-kuluri f'tellieqa. Iktar fil-fond hemm id-drawwiet soċjali - popolari li jixirfu per eżempju f'festi tradizzjonali l-aktar għeżiež għal niesna, bħall-Imnarja, il-Vitorja jew San Ġirgor.² Hemm il-kuxjenza aktar shiħa, aktar pura, meta dak li jkun ikun għaraf iġhożż il-lingwa u jhaddimha bir-rispett li jixirqilha bhala mezz li jgħolli mhux ibaxxi lil min jiteklimha jew jiktubha, jismagħha jew jaqraha. Wiehed Malti żvinturat darba kiteb li min jinsulta lil ilsien u jinsulta lilu nnifsu għax l-ilsien hu l-poplu, li hu n-nazzjon.³ Permezz ta' l-ilsien imħaddem u li jartikola l-ħsieb allura tiżviluppa l-letteratura, tinkiteb l-Istorja fl-istess idjoma ta' dawk li jagħmluha, fl-ilsien nattiv tisma' l-mużika bil-widna, ixxomm in-narċis fl-ambjent naturali. Jekk jinħallu lsien u l-bniedem iqis aħjar anki l-iktar valuri sempliçi, innoċenti u primittivi, u jikkomunika ma' iehor bħalu b'moħħu u b'qalbu. Hawnhekk allura nibdew niskopru

mhux iċ-ċittadinanza mhażża fuq passaport imma n-nazzjonalità ġewwenija tal-bniedem.

L-ilsien żgur hu fattur ewlieni fit-tweġiba għall-mistoqsija “min aħna?” Jekk m’huwiex l-aktar fattur deċiżiv jew definittiv, jibqa’ dejjem ewlieni għaliex hu marbut organikament ma’ l-Istorja, hu mezz tagħha, kerrej u ġerrej tagħha. Pajjiżi bħall-Awstralja, l-Amerika u l-Kanada fittxu u għadhom ifittxu herqana li jkollhom identità nazzjonali. Ilsien għalihom, bħall-Maltin, m’għandhomx: hađu dak ta’ l-Ingliżi. Lanqas huma bilingwi jew trilingwi, bħat-tfal ta’ l-iskola Maltin. Imma naraw il-multilingwiżmu u l-multikulturaliżmu jsiru f’it f’it karatteristika nazzjonali; id-diversità aċċettata u mhaddma fis-sistema tibda ssir aspekk ta’ unicità f’ dawn il-pajjiżi kbar, relattivament ġodda u etnikament imhallta.

Storikament, sew id-diffikultà u sew l-originalità tan-nazzjonalità Maltija jinsabu qabel xejn fid-dikotomija lingwistika - kulturali.

Jekk inharsu biss lejn l-ilsien, ma nsibux poplu Ewropew. Ma jfissirx li biex tkun Ewropew irid ikollok ilsien romanz: l-Ingliż u t-Tedesk huma ġermaniċi, u l-ilsna slavi m’huwiex inqas ewropej minn daww romanzi. Ifisser iżda li fil-kuntest ġeo-lingwistiku Mediterranju, l-antenati jidher li minn żmien żemzem użaw ilsien semitiku li, kif nafu, l-egħruq tiegħu baqgħu Semitiċi. L-istudjużi tal-lingwa bħal Saydon, (u iktar tard Aquilina li influwenza l-ġenerazzjoni tiegħi) għallmuna li l-Malti xorob minn eghjun orjentali għal żmien twil u li għamel hekk b’mod ċar fil-qasam religjuż.

Hawn tikber id-dikotomija bejn ilsien u kultura għaliex, kif nafu, l-Alla Malti hu Kristjan u mhux Islamiku.

Fil-kuntest ġeokulturali mediterraneju, u fid-deher, ir-religjon u l-ilsien huma żwiemel tat-taqbid f’tournament tabilhaqq medjevali. Il-kontradizzjoni qiegħda fil-moħħ, iżjed milli fl-istorja. Ghax wara kollox il-Kristjanizmu hu religjon Orjentali, saret Ewropeja wara. Saret Ewropeja u għenet biex, kif ighid Toynbee, iffurmat lill-Ewropa.

Ilsien l-abitanti lokali qabel il-wasla ta’ San Pawl jidher li kien adegwat għall-espressjoni tat-twemmin il-ġdid. Il-lingwa Maltija kif evolviet wara l-miġja ta’ l-Gharab sabet dejjem aktar influwenzi u żidiet minn ilsna mithaddta u miktuba fuq il-kontinent, sew ilsna romanzi bħall-Isqalli, l-Ispanjol, u l-Franċiż, kif ukoll riċentement fuq kollox l-Ingliż. Meta bdiet tinkiteb, inkitbet ġeneralment fl-iskritt ruman. Mela assumiet xeha, libsa u sura ewropeja meta ma kenitx hekk fl-origni u fil-bażi.

Jekk inharsu lejn is-sistemi u livelli ta’ organizzazzjoni umana, x’insibu? Insibu li Malta għaddiet mill-fażijiet kollha li b’mod jew iehor jaslu biex

isawru stat modern, anzi stat ewropew. Il-pedamenti mehtieġa għal dan qegħdin hemm diġà fl-Istorja u, permezz tagħha, fil-kuxjenza kollettiva. Malta taht ir-Rumani rat il-kodiċi tal-proprjetà u tač-čittadinanza. Wara, rat ir-rečipročità miftiehma fir-rapport bejn sid u serv tal-fewdaliżmu. Rat taht il-kavallieri epitomu tal-kulturi ewlenin ewropej bl-użanzi u l-kostumi li ġiebu: rat ukoll, grazzi għal dawn, il-ġenesi ta' stat rinaxximentali b'elementi kostitwenti ta' sovranià minkejja fewdaliżmu nominali. Rat integrazzjoni shiħa fl-isfera usa' tal-Kattoličizmu Ruman bil-benefiċċji u l-inkizizzjonijiet tiegħu. Kienet sugġetta għal rivalitajiet imperjali bejn l-aqwa potenzi minn Kartagni u Ruma sa Franza u l-Ingilterra. Gżira mela mhux għal kollox iżolata.

Issa l-gažiba hi jekk dawn l-episodji waqgħux fuqha bħal ilma fuq dahar ta' papra. Ma ninsewx li għal hafna minnhom il-Maltin kienu spettaturi iżjed milli partečipanti.

Madankollu, Malta rat ukoll žmien ta' awtonomija fejn nies tal-lokal li kellhom čerta statura għarfu jmexxu parti sewwa mill-htigiet publiči. Fejn inhasset il-htieġa, rat elementi rapprežentattivi jsemmgħu lehinhom għan-nom ta' niesha. Minn qabel il-miġja tal-Kavaleri, kellha aristokrazija. Minn qabel il-miġja tal-Frañčizi, kellha Università. Rat ukoll u b'persistenza akbar žmenijiet ta' ripressjoni, ta' sfruttament, fejn l-abitanti indiġeni kienu jitqiesu bħala t-tieni jew it-tielet klassi hdejn razez ohra u hdejn barranin għonja li jiġu hawn, u kienu jkunu trattati hekk anki legalment.⁴

Imma kien hemm ruh Maltija, kien hemm demm ibaqbaq f'dan il-ġisem.

Il-hakma Frañčiza hasdet *status quo* anakronistiku, kif ukoll x'aktarx degenerat. Biss, il-hafna kliem u wegħdiet ta' helsien, ta' ugwaljanza u fraternità malajr inkixfu bħala fiergħa u foloz fil-prattika.

Id-despotiżmu Frañčiz f'Malta, bħal f'pajjiži oħrajn fejn ivvjaġġa l-Bonapartiżmu, kebbes forsi l-ikbar fjamma ta' reżistenza popolari-patrijottika li qatt għexna bħala poplu. (Fuq skala ferm ikbar, ngħidu ahna mis-*Sette Giugno* li ġara mija u għoxrin sena wara). Għad li f'termini ta' žvilupp politiku sekulari d-dinja kienet għadha 'l bogħod mill-istat modern, bl-eččezżjoni biss ta' xi ftit pajjiži, madankollu l-hmira kienet hemm, u kienet għammiela.

Hawn nidhlu fl-isfera tal-kolonjaliżmu Inġliż, b'influwenza lil Malta u lill-Maltin ferm iżjed milli donnhom jirrealizzaw in-nies ta' Illum. U dan mhux biss jew tant fit-trinek tad-drenaġġ, jew l-asfaltar tat-toroq għall-militar, jew l-impiegi skond il-bżonn għat-tiswija tal-bastimenti navali

jew merkantili, jew il-bini ta' xi *breakwater*. Essenzjalment il-hakma Ingliża kienet f'kontinwità twila ma' sistemi oħra ta' arbitriju li ġew qabilha u s'hawnhekk ma kinitx bidu gdid. Ġenerali Ingliži flok Ġenerali Franciži flok Gran Mastri u Ammiralli. Kif urejt band'oħra Malta għall-Ingilterra ma kenitx sempliċi kolonja imma fortizza, speċi ta' *aircraft carrier*. Dan influwenza hafna mhux biss l-Istorja kostituzzjonali, jekk tista' ssejħilha hekk, lanqas biss il-politika u l-ekonomija, imma r-relazzjonijiet tal-Maltin bejniethom. Fi tliet generazzjonijiet wara l-qawmien għalenija kontra l-Franciži dahlet firda li qabel ma kienx hemm: f'mument għet l-għaqda għax kien hemm tir komuni, u f'ċerti ċirkostanzi, bħal fis-*Sette Giugno*, ittrijonfa fuq kulhadd is-sentiment nazzjonali. Izda għal diversi raġunijiet iż-żerriegħa tal-firda fost il-Maltin infushom inżerghet b'mod f'it jew wisq sottili taht l-Ingliži, mill-Ingliži u oħrajn miġbudin lejhom, għal skopijiet politiċi-strategiċi, li nisslu interessi, opportunitajiet, aspettattivi, perċezzjonijiet, incertezzi u ostilitajiet korrispondenti.

Għandna mhux biss eċċessi drammatiċi, bħall-qtil kiesaħ u biered ta' dimostranti mhux armati jew tant każi ta' internament, ta' deportazzjoni jew eżilju, mingħajr rikors għall-Qrati; inkella l-*isgassar* ta' xi skrivanija f'dar privata. Dawn huma d-duħħan tal-vulkan mill-bogħod. Hemm dinamika sħiħa li tidher inqas: il-barma tal-firda, it-tkeskis u l-manipulazzjoni, li kien hawn min għoxa fihom.

F'ittra ta' l-1883 li jien sibt tlettax-il sena ilu f'Londra, għandna d-duttrina ta' Lwogotenent Gvernatur li bla tlaqliq tiġbor kolloxx fiha u hi bhas-semm fiż-żerriegħa għas-saqwi. Bil-Malti, il-parir ta' dan kien hekk:

Ninsistu li kull min jingħata hatra pubblika jkun jaf bl-Ingliż. Ma naħtru lil hadd u ma nagħtu promozzjoni lil hadd jekk dan ma jkunx jifhem tajjeb ferm bl-Ingliż. Inħallsu lis-servizz pubbliku tajjeb u naraw li l-uffiċjali pubbliċi jkunu komdi kemm jista' jkun. U ara li dawk li jopponu l-Ingliż jifhmu li l-oppożizzjoni tagħhom iċċaħħadhom minn kull tama ta' xi impieg jew xi favur mill-Gvern. F'kelma waħda, nappellaw għall-interessi personali tagħhom. Jien f'it li xejn jimpurtani mil-Liċeo u mill-Universitajiet. Niehdu hsieb sewwa ta' l-iskejjel primarji, naraw li t-tfal subien u bniet jiġu mgħallma l-Malti u l-Ingliż, u fi żmien għoxrin sena ma jkun hemm ebda ċans għat-tixrid ta' ideat italanisti.⁵

Fi kliem iehor: lil dawk edukati u kuraġġużi biżżejjed biex jopponuna nneħħulhom it-tapit minn taht saqajhom billi nrawmu generazzjoni

imperjalista, li mbagħad iddur kontriehom u teliminahom. Hekk kellha tispicċa darba għal dejjem l-affinità ta' Malta ma' l-ideat "italjanisti". Dan kien hafna snin qabel ma tfaċċa l-faxxiżmu fl-Italja. Dan kien il-"faxxiżmu kolonjalista" mwebbel b'politika paranojka, u ggwidat minn manjieri militari ta' ġenerali u lwogotenenti li fl-amministrazzjoni pubblika kellhom formazzjoni ftit aħjar milli kellhom fiċ-ċivilità ewropeja jew almenu fil-kultura latina. Biss lis-sikrana narawha tinbet, u ġardinara jsaqquha sabet ukoll.

Mal-hażin kien hemm ukoll it-tajjeb. L-Ingliżi bdew kultant jintroduċu ideat liberali li fl-aħħar mill-aħħar servew biex ippermettew lil Malta toħroġ mill-ghawġ bit-tama mnaqqxa fuq mohħha, jekk mhux ukoll bi tbissima fuq fommha. Il-Malti jirrifletti insigurtà u dispożizzjoni fatalista fl-istess proverbi tiegħu meta jsostni li kull deni tiegħu b'ġid; li jingħalaq bieb jinfetah iehor; li mill-mitluf tiegħu li tista'; anki li thobb l-id li tixtieq maqtugħa. Passività fir-rieda determinata mill-impotenza fil-kundizzjoni storika; għad li madankollu kien hemm kwazi dejjem individwi u gruppji li stinkaw għall-kisba ta' libertajiet civili u politiċi.

Fi qbil ma' tibdil fl-Ingilterra stess u f'partijiet oħra ta' l-Ewropa – taht l-Ingliżi – rajna jidhlu f'Malta, għall-ewwel darba, ċerti drittijiet u aspettazzjonijiet li illum huma x'aktarx aċċettati bħala stil ta' hajja u manjiera ta' ggvernar. Ideat u riformi li għenu biex il-Maltin biż-żmien, fuq l-esperimenti li kienu raw, jifformulaw kostituzzjoni definittiva biex ighixu flimkien fi gżirithom meta din fl-aħħar saret tagħhom fl-1964. L-idea li seta' jkollok gazzetti stampati b'opinjonijiet diversi, anki kuntrarji, kienet mezz biex, mingħajr ċensura ta' l-Istat, tista' tiffirma opinjoni pubblika. L-idea li persuni setgħu jagħżlu bejniethom min kellu jingħata ċerti karigi u jieħu ċerti deċizjonijiet billi jintuża l-vot, u li dan ikun sigriet, bdiet tafferma l-prinċipju tar-rieda tal-maġġoranza.

Meta bdew dehlin bidliet liberali bħal dawn pajjiżi ferm akbar fl-Ewropa stess kienu mċaħħdin minnhom u f'ċerti pajjiżi fl-Ewropa għad hemm illum ix-xenqa profonda għalihom. Fi kliem iehor, l-Ingliżi kultant irrispondew tajjeb għal domandi u talbiet sostnuti mill-kawża nazzjonalista għal aktar libertajiet u għal aktar awtonomija. Dawn l-iżviluppi progressivi seħhew b'risposta għat-talbiet ripetuti għalihom li saru minn mexxejja u esponenti Maltin, bħal Gorg Mitrovich fl-ewwel nofs tas-seklu dsatax.

L-akbar fosthom kien proprju Fortunat Mizzi, mill-1880 'il quddiem. Dan beda mix-xejn, qata' bi snien, ma kienx jaf x'jista' jiġri u ma kellux triq faċli quddiemu... żamm dejjem ġieħu u ma nxtara qatt. Kien Malti

ta' fibra. Qal :“hawn tagħna, mhux tagħhom, mela hawn għandu jsir dak li nixtiequ aħna, mhux dak li jidhrilhom huma.” Il-viżjoni ġenerali tiegħu kienet li Malta kienet pajjiż Mediterranew Latin, Ewropew għax bl-istorja u l-kultura tiegħu kien hekk. Kien pajjiż żgħir u dgħajf u fqir u seta' allura jibbenefika minn xi aspetti ekonomiċi tal-preżenza Ingliża, imma kien poplu b'nozzjoni stabbilita ta' ċiviltà ewropeja; kien kattoliku; u kellu għal xi hames jew sitt sekli bħala l-ilsien uffiċjali jew pubbliku tiegħu t-Taljan. Il-Mizzijiet u s-segwaċi tagħhom kienu jhobbu jgħidu li filwaqt li l-Imperu Britanniku seta' jispicċa, il-geografija ta' l-Ewropa kienet tibqa' li hi, jiġifieri jiġri x'jiġri d-distanza bejn Malta u l-Italja kienet se tkun dejjem l-istess. Ma ninsewx li kien hemm preżenza Taljana qawwija fix-xtut ta' l-Afrika ta' Fuq ukoll, fit-Tripolitanja, fl-Eġittu, fit-Tuneżija.

Ma ridux li l-Ingliż ikun impost, u wisq inqas li jitwarrab min-nofs it-Taljan; lanqas ma riedu li flok it-Taljan jiddaħhal il-Malti, li qabel l-1931 ma kellux ortografija aċċettata u sa fejn żviluppa letteratura din kienet influwenzata l-iktar minn hsibijiet u stili Taljani. ⁶ Intqal xi diskors, per eżempju dwar l-ilsien Malti, li illum ma naċċettawhx.

Bis-saħħa ta' l-Ingliż, li illum sar lingwa internazzjonali aktar milli kien qabel, daħal il-Malti – daħal xi ftit mit-tieqa, bħala lingwa uffiċjali u studjata f'Malta. Dan ukoll wirt tal-kolonjalizmu Ingliż. Kontrih u pjuttost minhabba fih, bdiet it-tifsila ta' Malta bħala nazzjon li jaspira li jkun stat, speċjalment minn madwar seklu ilu, wara l-ftuħ tal-Kanal tas-Suez u l-unifikazzjoni ta' l-Italja u tal-Ġermanja.

Kien fl-1885 li Fortunat Mizzi, Ghawdxi, iffissa jum biex dan jibda jkun imfakkar bħala l-jum nazzjonali ta' Malta. Kien f'dak l-istess jum, nhar it-8 ta' Settembru, li f'Misrah il-Palazz, kunsillier nazzjonalista, l-avukat Zaccaria Roncali għajjat minn fuq il-palk: “VIVA MALTA! MALTA HI TAL-MALTIN MHUX TA' L-INGLIŻI!” Kien spjuna fuqu wiehed Malti imperjalista, ċertu Scebberras, li sostna mal-Gvernatur li n-nazzjonalist kien saħansitra saħaq li l-Ingliżi kellhom jitolqu 'l barra minn Malta. Qamet allura kwistjoni shiħa mal-Gvernatur. In-nazzjonalist ċaħad li kien qal lill-Ingliżi biex jitolqu 'l barra, imma sostna l-ewwel parti ta' l-appell tiegħu. ⁷

Dan il-moviment kien wiehed minn ta' l-ewwel nett li organizzaw ruħhom fl-istorja ta' l-Imperu – *l-Indian Congress Party*, wara kollox, twaqqaf fl-1885.

Insibu persunalitajiet oħra bikrija li hejjew is-sisien f'dik il-habta. Anki qabel id-dhul ta' Mizzi nsibu lil persunalità li nistghu nqisuh bħala

l-ewwel politiku professjonali li pproduċiet Malta, b'karriera twila fil-hajja pubblika li tibda diġà fl-1870. Salvu Cachia Zammit, miz-Żejtun, kien bniedem struwit u jaqra, dejjem infurmat u aġġomat, moderat u anki liberali, impenjat u oratur; kien kunsillier eżemplari li kien jaf sew bl-Ingliż u sew bit-Taljan.

Insemmi wkoll lil Siġismond Savona, bin biljettinar mill-Belt, li trawwem fl-ambjent Ingliż u għola permezz ta' hekk, imma li kien bniedem kapaci u kellu kuxjenza soċjali; kellu wkoll hakma tajba tal-kelma sew dik Ingliża kemm dik Maltija u ġabar warajh uċuh godda li qabel forsi ma tantx hassew ruhhom involuti fil-politika. Savona tgħallem taht il-bakketta reġimentali u, wara, spejjeż tiegħu. Kien iktar kumplikat għax minn banda ra x'seta' jakkwista minghand l-Ingliżi, u ra wkoll x'kien jaqblilhom fil-prattika l-massa tan-nies ġaladarba kien jemmen li l-Imperu Ingliż kien glorjuż u trijunfanti. Kiseb għalhekk il-fama ta' imperjalist u kollaboratur u baqa' sa l-ahħar jippropaga t-tagħlim ta' l-Ingliż u tal-Malti. Iżda wara li serva u qeda mill-koxxa lill-gvern kolonjali, kisirha miegħu, u beda ġlieda fuq il-linja nazzjonalista, anzi ttanta jkun nazzjonalist iżjed min-nazzjonalisti. F'ċertu waqt kien hemm anki fużjoni jew għaqda ta' forzi politiċi fis-sens li kulhadd sar "riformista" jew "unjonista" fil-kampanja għal gvern responsabbli. Minkejja ċerti żgarraturi u pożizzjonijiet inizjali rinunċjati, Savona sab postu wkoll fil-moviment ġenerali għall-awtonomija... ammetta li strateġikament kien habbat bieb hażin u ma riedx ighix gidba. Biss offra vizjoni alternattiva u llum nistgħu tabilhaqq inharsu lejn Savona u Mizzi bħala l-fundaturi tal-bipartitiżmu Malti, li f'bosta aspetti baqa' tipiku tal-Maltin.

Dawn ix-xorta ta' skontri u battuti jirrepetu ruhhom, bi huxija ferm akbar, fi żmenijiet hafna iżjed qrib tagħna, u speċjalment minn erbgħin sena 'l hawn.

Ma neskludix, iżda, li l-Istorja għad tqiegħed viċin xulxin persunaġġi li minhabba xi twebbil pikuż jew ferfuxi tal-mument marru jiddistakkaw ruhhom – u jimlew b'dan lis-segwaċi l-aktar akkaniti tagħhom – minn avvenimenti u ġrajjet li huma kkontribwew għalihom ukoll, li huma għandhom sehem minnhom ukoll. Qed ngħid speċifikament għall-Indipendenza, miksuba f'Settembru 1964. X'inhu li jwassal tassew għal imġiba bħal din fil-gżira ta' Malta?

Fil-bidu ta' dan is-seklu, *royal commissioners* Ingliżi osservaw li l-Maltin kellhom xehta aħjar mill-Isqallin u t-Taljani tan-naħa t'Isfel u almenu fl-ibliet kienu inqas somor minnhom; deħrilhom ukoll li l-Maltin kienu razza b'saħħitha u felhana, b'reputazzjoni għall-għaqal, għax-

xoghol, u jibzghu ghas-sold. Sabu li l-Maltin kien jilhqilhom u kienu jafu jadattaw. Imma komplew jistqarru li kollox ma' kollox, dawn il-Maltin donnhom kienu "neqsin mill-fiduċja fihom infushom u f'xulxin." Osservaw ukoll li n-nies "ftit li xejn kienu jafu kif jikkoperaw bejniethom."⁸ Biss, kienu marbutin mal-gzejjer gheziez taghhom u (almenu sa dan iż-żmien) rari kienu jemigraw lejn pajjiżi mbiegħda. Din id-deskrizzjoni nsib li hi sinciera, u f'dan il-kamp tippermettilna nifhmu aħjar kif politikanti kolonjali u lokali setghu jimmanipulaw u jagħġnu lil min naqsitu xi haġa jew qarsu xi hadd, iġhaġġbuhom, fi kliem ieħor setghu jimmanuvraw b'interessi personali, u jqiegħdu lil dawn fuq interessi u ideat ikbar u usa', ngħidu aħna fuq l-idea tan-nazzjon. Mingħajr innozzjoni stess ta' individwu ċittadin, kellek lit-tali jew it-talija fil-kuntest immedjat u personali, għaġina f'idejn min ried jinqeda u jisserva b'haddieħor biex jasal fejn ried hu, bla ma l-ieħor jintebah. Anzi l-qawl Malti jgħid li l-ibleh jifrah meta taqlagħlu għajnejh; u jqis li l-Malti bhala kelb tiegħu nnifsu! Kienet Malta, mela, komunità iżjed milli soċjetà? Kienet iktar potenzjalment nazzjon milli potenzjalment stat modern? Moderna u żviluppata lanqas tant kienet. Dan kien ċokon u faqar li ma kienx esklussivament dovut għad-daqs jew għall-mezzi, iżda għal fatturi oħra kumplementari, iktar mistura, kważi tribali, b'riha qawwija ta' misteru u superstizzjoni. Forom kumplessi ta' biża', ta' incertezza, ta' fidi għamja, ta' gwadan fil-but, ta' rassenjazzjoni għall-awtorità u fl-istess waqt stmerrija tagħha, ta' anarkiji regolati, suspetti, tidwir u tghawwiġ "biex iġġibha żewġ".

Qed niddekrivu komunità jew soċjetà li baqgħet essenzjalment pre-industrijali: "primittiva" bis-sbuhija u s-seher kollu tagħha, bl-isponjanjetà u l-innoċenzi tagħha. F'dan is-sens, osservatur kontemporaneju allura – mitlub li jagħżel dak li jagħti identità lil Malta – iħoss it-tentazzjoni li forsi jxebbah ċerta mġiba ma' dik ta' tifel jew adolexxent: id-dahka u l-imqarbizza, ir-rabta ċoff, il-ġenwinità u l-ingenwità. Din hi komunità fejn fi triq f'rahal il-ġara minn jeddha tagħtik l-ilma meta dan jinqata' u inti tkun se tibqa' b'xejn; fejn il-ġara, li abbli ma tkun qatt ratek qabel, tiġi tgharrfek – mhux thabbatlek fuq il-bieb, tghajjat minn nofs it-triq – jekk hi tkun semgħet li se jinqata' l-ilma jew id-dawl, biex tippermettilek timla barmil jew tixgħel xema'. Tara nisa tad-dar darba darbtejn kuljum jahslu l-faċċata, inaddfu l-għatba u l-biċċa bankina quddiemha, u jikkupaw kollox sa nofs it-triq. Komunità din fejn tant nies jiddilettaw jittrottjaw lill-poni; itajru l-hamiem; jonsbu l-griedel; irejxu għal-lampuka. Fejn kontinwament tisma' nies iġhajtu flok

jitkellmu; u fejn id-dagħa sikwit jimla l-vojt fid-diskors jekk mhux ukoll jissostitwih. Fejn l-anonimità hi ferm 'il bogħod, u t-titwil minn wara l-persjani għadu komuni. Tal-pjaċir, u jilhqulek salibek ukoll. X'aktarx iqasqu iktar milli jaħsbu, jitlewmu iktar milli jirraġunaw, jaqlu u jagħtu gambetti lil xulxin, u jbellhu lil osservaturi barranin bil-għadd ma jaqta' xejn ta' libelli u kontro-libelli u dan minn mindu bdew jidhru l-gurnali f'dawn il-gżejjer seklu u nofs ilu. L-ewwel il-persuna, imbagħad naraw. Id-djar ukoll bl-ismijiet; toroq bla numri. Pajjiż li għandu bosta toroq, u tidwir, anki xi pontijiet u mini – toroq ġeneralment mhux immarkati jew immarkati hażin, mingħajr dwal jitfu jixegħlu, u allahares tkun taf issuq wisq. Pajjiż ukoll li għal sekli kellu Università u skola tal-Mediċina li setgħet tifforma nies professjonali lokalment flok timportahom minn barra, wisq inqas teżilja lil tagħha; *campus* madankollu bla hanut tal-kotba jew imqar spizerija fih.

Pajjiż b'ċerti kumditajiet li min dara bihom jista' jassumihom: per eżempju l-bejjiegha jiġuk wara biebek, ipaqqu kull wieħed b'horn differenti; tal-pitrolju u tal-gass, tal-hobż u tal-qagħaq, tal-haxix u tal-pasti. Iż-żibel jingabar kuljum. Flotot homor ta' *mini-buses* iwasslu litfal l-iskola minn wara bieb sa wara bieb, x'kumdità din; vantaġġi taċ-ċokon, u ta' l-organizzazzjoni soċjali.

Insemmi żewġ aspetti iktar serji, u nerġghu nimirħu għall-eżempji fl-emigrazzjoni... qed ngħid għall-aspett reliġjuż u għal dak li jirrigwarda l-okkupazzjonijiet. Min huma l-Maltin hawnhekk?

Wieħed mill-aspetti ewlenin tal-hajja Maltija li dejjem impressjona osservaturi, per eżempju fl-Afrika ta' Fuq, kien mhux tant il-Kristjanizmu daqskemm ir-reliġjożità x'aktarx fanatika fl-espressjoni tiegħu. Din kienet tagħti identità fis-sens li kienet turi li l-Maltin ma kenux Misilmin għaliex ir-ritwali tagħhom kienu differenti; imma daqstant iehor kienet tesponihom ukoll bħala mhux eżattament Ewropej, mhux tant xettiċi jew riservati. Wieħed Franċiż-Alġerin miżżewweġ ma' mara ta' nisel Malti fissirha f'dan il-kliehm:

“Is-sens morali ma kienx żviluppat fihom; imma lanqas kien imtaffi għal kollox bħal dak tal-biċċa l-kbira ta' residenti barranin mill-ibliet il-kbar ta' l-Ewropa... Dawn il-Maltin hekk profondament kattoliċi li jipprattikaw kult kwazi fanatiku kienu jiddistingwu ruħhom mill-Ewropej l-oħrajn”.⁹

Dawn ma kenux riflessjonijiet biss ta' xi Franċiż forsi ateju. Ġiżwita Taljan, Baragli, fl-1955 iddiskriva lil Malta bħala “fewdu t' Alla”, fejn il-popolazzjoni kollha kienet tiegħu sehem f'festivall ta' kult shiħ.¹⁰

Fi kliem iehor, it-tradizzjoni kienet qawwija u distinta: il-festa tar-rahal, anki l-ghana spirtu pront, baqghu imfittxija u pprattikati f'art imbieghda bhall-Awstralja. Dawn it-tradizzjonijiet narawhom jispikkaw fil-Maltin l-aktar meta nħarsu lejhom mill-boghod; min ikun midhla tagħhom iħosshom mingħajr ma forsi tant jifhem l-unicità tagħhom, għad li fihom hemm ukoll elementi mediterraneji u tan-Nofsinar.

Biss wiehed jinnota ċerta' immobilità, forsi karatteristika iżolana b'baħar jaqsam, forsi n-nuqqas ta' ċaqliq minħabba fruntieri doġo, jew forsi (kawża wkoll ta' dawn il-fatturi) il-ghamla ta' drawwiet ta' rutina. Wiehed jistaqsi jekk il-minutieri ta' l-arloġġ hawn ukoll humiex weqfin, jew forsi jimxu aktar bil-lajma; hijiex il-hajja Maltija bħal inkwatu fi gwarniċ, inkwatu mpitter min jaf minn min għal min; inkella tfakkrexx almenu kultant fil-linji mhaffrin fiż-żonqor jizzerżqu għal ġol-baħar? Fl-istorja politika, ngħidu aħna, kellna kontinwitajiet kważi-dinastiċi: Fortunat u wara Nerik Mizzi; Sigismond u wara Willie Savona; Gerald u wara Mabel Strickland. Imma kemm hi tabilhaqq ġusta, iktar ma jgħaddi ż-żmien, din id-definizzjoni ta' staticità linejari mill-missier għall-iben, tad-dejjem ta' dejjem?

Jew hemm htijiet oħra mhux mistqarra, u li allura la jista' jkun hemm indiema minnhom u wisq inqas maħfra għalihom – xi konsegwenzi ta' hajja pubblika, fil-mentalità u l-aġir ta' min mexxa – li karkru u iktar iffossilizzaw ċerti attitudnijiet?

Storikament hemm elementi qawwija fil-Malti li m'huma statici xejn, anzi huma l-maqlub. Il-Malti ma kienx biss sajjied, kien ukoll baħħar, forsi mhux tant esploratur jew avventurier, imma kursar u baħri – jibbordja u jinnaviga. Ras imb'ras għall-popolazzjoni tagħna hu fatt tal-meravilji li din il-gżira żgur ipproduċiet l-ikbar rata ta' emigranti fid-dinja kollha, bl-eċċezzjoni forsi tad-*diaspora* Lhudija. Għalhekk il-Malti iżolan, x'aktarx magħluq fil-fehmiet tiegħu, nieqes minn orizzonti ġodda u magħgun għal-lest, sa fejn dan hu veru żgur m'huwix generalment applikabbli.

Issib djamanti mhux innaddfa, bil-ponot iniggzu, htija ta' kejl li fih il-mizuri ma jwasslux. Anki fost il-komunitajiet ta' Maltin imbieghda f'pajjiżi li avanzaw fit-tagħlim u fix-xjenza moderna, il-ġibda kontra l-ftuħ tal-moħħ tobrom mill-qiegh. Dan jafu mill-esperjenza min għallem mijiet ta' studenti f'Universitajiet fejn hemm gżuz ta' Maltin u wild ta' Maltin, u b'danakollu studenti ta' dixxendenza Maltija trid tfittixhom b'nemes. Dan ukoll qed jinbidel biż-żmien, imma bil-mod, u ż-żmien ma jstenniex. Apparti l-minoranza ta' nies li hallew Malta b'senġha u

rarament – qabel snin iktar riċenti – xi professjonist, fl-irkejjen ta' dak li kien l-Imperu Inġliż kif ukoll fix-xtut ta' l-Afrika ta' Fuq, b'xi eċċezzjonijiet ta' suċċess notevoli fl-biedja u anki fl-intrapriża, it-tendenza kienet li l-Maltin iġhabbu u jhottu fuq il-moll, iduru b'xi kikkra tē, jaghmluha ta' pitkali, iġorru u jiġġebbd, inkella jarmaw b'xi bottegin, jixtru bl-ingrossa u jbigħu bl-imnut. Fi kliem iehor, senġha ftit kellhom, kienu jiddependu fuq iż-żgur u ġeneralment jibzġhu mis-suq u mill-innovazzjoni. Kienu wkoll nies fil-biċċa l-kbira minnhom għad li mhux dejjem mansi, dhulin, twajbin, andanti, habrieka; u dawk li maqtugħin minn nieshom u li fil-miżerja żammew dehenhom, kienu l-ikbar fost il-bnedmin.

Il-kulturi Maltin huma mżewġa... hemm dawk ta' l-ibliet u dawk ta' l-irhula li m'huma xejn inqas minnhom; hemm il-Maltin ta' Malta u l-Maltin ta' barra li jafu jkunu f'ċertu sens aktar Maltin; hemm l-identitajiet differenti ta' bliet u rhula, u l-gżira ta' Għawdex b'xi karatteristiċi oħrajn; mużajk ta' nisġiet. Għax avolja l-gżira żgħira, hi xiha fiż-żmien, rikka fil-ġrajja, il-memorji jtulu u jikkomplikaw ruhhom.

It-tama hi li bil-mod il-mod Malta qiegħda ssir u tista' ssir dak li nsejnhulu stat modern. Stat modern: mhux stat bla ruh; mhux stat bla twemmin, jew bla prinċipji, jew bla kostituzzjoni vera. Nazzjon konxju, li jifli u mhux izekzek, li jappartjeni mhux biss għall-baħar imma wkoll għall-art, li ma jürx mar-rih, ma jahrabx u ma jintilifx. Hemm sinteżi mediterraneja li tohroġ mid-dimensjonijiet ewropej u imperjali fi ġrajjetna. Dan hu hekk fuq il-livell soċjo-politiku b'xebh ma' dak li rajna fil-qasam lingwistiku-kulturali. Sa fejn Malta ssir stat modern, is-soċjetà tavanza fuq il-komunità, it-tiftix għall-verità fuq ir-rinforzi għall-preġudizzju, il-ħsieb fuq it-tqasqis, id-dubju spirat fuq il-fidi għamja, il-kritika oġġettiva fuq il-ftahir u t-tifhir; l-irrapportar fuq l-ivvintar ta' l-aħbarijiet; dak li jiġi minn ġewwa fuq dak li jiġi minn barra; minn taht għal fuq u mhux dejjem bil-maqlub bħal qabel, b'interazzjoni bejn it-tnejn.

Sa l-Indipendenza u permezz tagħha, ġraw żewġ affarijiet fundamentali li għenu biex iġhaqqdu lil niesna f'poplu bil-hila li jkun stat modern Ewropew.

L-ewwelnett, fil-moviment nazzjonalista jew patrijottiku minn żmien il-qawmien kontra l-Franċiżi 'l hawn, u iktar u iktar minn seklu 'l hawn, kien hemm ftit jew wisq għadu komuni, biex insejnhulu hekk: ġens differenti, setgħat superjuri, l-istess likk fuqieħ timmira l-boċċi. Qed nġhid dan b'mod ġenerali, għax f'mument jew iehor rajna mexxejja ewlenin fl-iżjed fażi bikrija-formattiva tal-karrieri tagħhom, imilu lejn soluzzjoni aħharija f'forma ta' xi federazzjoni jew integrazzjoni ma'

pajjiż iehor ikbar minn Malta u b'xi mod viċin tagħha. Dawn kienu devjazzjonijiet, jew forsi forom anki fl-istess sfond tal-ġlieda nazzjonalista, fis-sens li warajhom kien hemm il-htieġa li l-gżira la tibqa' wahedha f'nofs baħar li jaf ikun imqalleb, u lanqas tara lil uliedha ttrattati bħala inferjuri. Kemm Nerik Mizzi u kemm Duminku Mintoff ma xtaqux jaraw gżira eternament periferali u dipendenti, mingħajr suq imfettaħ bi sfidi ikbar, mingħajr jedd ta' sehem f'deċizzjonijiet li jinteressawha u jolqtuha.

F'kuntest storiku kolonjali u imperjalista, proposti bħal dawn deħru f'antagoniżmu ma' xulxin u bilfors holqu hafna kontroversji. Illum jafu jitgħannqu u jissarrfu f'vizjoni wahda filosofika, kulturali u anki ekonomika għall-gejjieni.

It-tieninett, ma' l-Indipendenza l-htieġa li dejjem tara kif se tirribatti għal dak li jgħid jew jagħmel il-gvern kolonjali, li ma kienx gvern elett jew rapreżentattiv, suppost spicċat, jew almenu naqset. Il-gvern sar Malti. Il-preokkupazzjoni li dejjem tipprowa xxejjen id-definizzjoni ta' haddieħor imposta fuqek, anki bħala poplu, kellha tonqos jekk mhux ukoll tintemm. Dawk id-definizzjonijiet deħru aktar f'saħħithom għax kienu mantnuti minn forzi spettakolari bil-mezzi kollha għal impożizzjoni minn fuq, f'nisġa imperjali shiħa li fuqha x-xemx ma kellha tniq qatt. Ma ninsa qatt riferenza mħażza li sibt għal xi hadd, li kont naf li hu Malti, bħala "barrani"; dan kien każ fis-snin sebgħin tas-seklu li għadda. Meta l-uffiċjal Ingliż l-ieħor staqsa jekk dan kienx Ingliż, it-twegiba kienet li dak la kien jaf bl-Ingliż u lanqas kien Protestant! Allura min-naħa tal-mexxejja Maltin kien hemm bżonn tal-formulazzjoni, forsi anki xi ftit ta' l-invenzjoni ta' kontro-kultura, ta' kontro-definizzjoni, ta' storja kemm jista' jkun imponenti ta' unur u ta' dritt. Għalfejn? Biex juru li l-Maltin ma kenux sempliċi "nativi", li Malta ma kenitx bastiment navali, li l-Maltin kien jisthoqqilhom aħjar, li dawn kienu nazzjon mill-iżjed ċivilizzat u rispettabbli, anzi kienu diġà ċivilizzati b'tempji majestuzi meta l-Ingliżi kienu għadhom slavaġ għarwenin u miżbugħa; li kienu wkoll imma nies fidili u lejali u ta' min jafdahom. Kienu nsara aktar mill-insara, ewropej iktar mill-ewropej kemm jekk għedna Taljani, jew Ingliżi, jew imqar xi ġens iehor ukoll. Biex issir il-ġlieda anti-kolonjali u għall-kawża kostituzzjonali, kien hemm bżonn il-mit. Issa li għet l-Indipendenza nhalluna mill-mit u nduru dawra madwarna, sakemm ma dhakniex bina nfusna darba għal dejjem.

Id-diffikultajiet huma kbar. Zimmern iddeskriva hekk l-għawġ li jaf jiltaqa' miegħu poplu li jkun kiseb l-indipendenza, wara żmien twil ta' thassib u tixwix, tnaqqir u tnassis li jaffettwa allura mhux tant l-ideat

daqskemm il-personalità u l-aktar dik ta' min ikun iċċappas jew forsi tant ra kbir li fil-frattemp tilef ruhu:

Tibqa' xorta waħda t-tranja ta' l-oppressjoni... il-memorji qarsa u l-intolleranza mnibbta tad-drawwiet servili u opportunistiċi (wire-pulling), ta' intrigu u aġitazzjoni li inevitabbilment isiru parti minn individwi jew gruppi li jkunu ghexu għal hafna snin fost l-eċċitamenti tal-propaganda, minflok ikunu ghexu hajja soċjali normali f' saħħitha.¹¹

Għad li taht il-kolonjaliżmu Inġliż il-Maltin ma rawx tortura m'hemmx dubju li dan firidhom xejn inqas mill għaqqadhom.

Kif diġà indikajt, dan lagħabbhom kontra xulxin, keskishom, xtrahom, eżiljahom; għallimhom li l-ewwel il-pappa u għall-pappa tagħmel kollox; li l-haddiem ma riedx kultura imma ried ikun jaf imqar fuq fuq bl-Inġliż; li Malta wara kollox ma kienet nazzjon xejn u ma setgħetx ikollha rajha f'idejha; li dawk li għollew lehinom kontra l-gvern kolonjali kienu qed idardru l-ghajn li riedu jixorbu minnha; li kienu eghdewwa tal-haddiema dawk li waqfu kontra min kien jitmagħhom il-frac taht il-mejda; li t-Taljan kellu jitneħħa minn Malta għax ma kiens hemm bżonnu, filwaqt li l-Malti kien meħtieġ biex il-massa tibda tifhem bl-Inġliż; li l-Isqallin kienu nies mejtjn bil-ġuħ u mċerċra, il-Feniċi ma kinux Għarab u l-Maltin ġew mill-Feniċi, li dawn kienu ssettijaw f'partijiet mill-Gran Brettanja u allura l-Maltin kienu jixbhu anki fis-sura ta' għadamhom lil popli britanniċi.

Iżda d-demm ma jsirx semm xorta waħda. Meta Malta ġiet għas-si u n-no, intlaħaq qbil fost il-maġġoranza tal-poplu favur it-talba għall-Indipendenza; kien hemm qbil fundamentali fil-prinċipju anki fost il-mexxejja tal-partiti l-kbar. Kien hemm qbil li l-jum li fih seħħet l-Indipendenza kien jum nazzjonali u storiku fis-sens l-iżjed shiħ ta' dawn iż-żewġ kelmiet kif spjegati fid-dizzjunarji. Kien hemm ruh Malta bid-demgħa f'għajnejha tara l-bandiera bajda u hamra tielgħa fuq stat indipendenti għall-ewwel darba fil-21 ta' Settembru 1964, u tara fl-istess waqt lill-Inġliża nieżla. Fl-ispektrum politiku kien hemm min ried inqas, min ried iżjed, min ma ried xejn: kien hemm min iddarras, min beża', min għer, imma l-polz nazzjonali habbat b'ritmu mghaġġel u supserv dak in-nhar. Min kien hemm, jaf: il-murtali splodew fih. Min għajjat "Viva Malta!" dak in-nhar, bħal ma kien għajjat Roncali f' Settembru tal-1885, jiftakar sewwa. Tifel Furjaniz ta' 16-il sena li kien hemm għadu jisma' dik l-għajta tidwi f'widnejh kwart ta' seklu wara. Mhux għax l-indipendenza tinkiseb f'jum: xejn affattu. Anzi min dak in-nhar ra xbieha ta' Malta prinċipessa riekba żiemel abjad ra żmerġ u biż-żliegħa. F'dak in-

nhar assistejna għat-twelid ta' tarbija għarwiena u maħmuġa. Imma tarbija li twieldet hajja. Nifsejha miftuħa minn ġuf ommha. Ilfiq ta' demm shun. Għajnejha jiddu jgharrxu madwarha jfittxu l-wens.

Il-hajja tibda mhux tispicċa fit-twelid. Iktar importanti mill-kisba stess ta' l-Indipendenza kienet iż-ziffa friska ta' libertà li din inawgurat: l-eżempju dejjiemi ta' min kellu l-kmand shif f'idejh u l-poter ma telagħlux għal rasu. Hu dan l-ikbar monument ta' Ġorġ Borg Olivier – monument li ż-żmien diġà ta l-parir tiegħu dwaru.

Issa din Malta ilha 25 sena li bdiet hajjitha, timxi pass pass skoss skoss – indipendenti mill-kuruncelli u l-ġenerali u mill-manigġi tagħhom fostna, indipendenti wkoll issa mill-ġenituri xi ftit anzjani, magħġuna 'l hawn jew 'l hinn, fi żmenijiet differenti, imma mhux inqas Maltin minn ta' warajhom. Minkejja kull diżgwid, minkejja anki ċ-ċarċir tad-demm biex issir it-tifkira, sena wara l-oħra Malta baqgħet tiftakar, u tikber; infetħet; twalet; il-ghadam jidher qed jissahħaħ; għandha l-wardiet f'wiċċha.

Il-Maltin ta' għada – issa bit-televiżjoni tal-kulur, bil-video rekorder, bil-komputer u s-satelliti, iridu jharsu b'għajnejn godda – l-ewwelnett lejn xulxin; u wkoll lejn id-dinja vicina u mbiegħda. It-tama hi li l-opinjoni jiet u d-differenzi li juru poplu haj mingħajr ma jkun isteriku f'nazzjon qed jistruwixxi ruhu u jimmatara, jiġu sugġġettati għall-analiżi riċerkata, kompetenti. Li l-individwu jkun ċittadin mhux sudditu, mhux iżjed misjuq f'massa bħal merħla. Dahkana mhux inqas minn qabel, dawn il-Maltin ta' għada, konvinti minn dak li jemmu u li jagħmlu u mingħajr biza' iżjed, iridu jhallu l-fanatizmu partigġjan fil-ġenb quddiem drittijiet fundamentali; il-fanatizmu għami jhalluh għal xi erbat ixjuħ fuq bank għad-dell, jew għal xi pinta kapriċċjuża wara l-marċ. Il-qasma bejn l-Ingliżi u t-Taljani se jhalluha għal-logħob tal-ballun, galadarba issa dawn it-tnejn huma msichba fl-istess alleanzi u fl-istess trattati komuni, fl-istess kontinent li Malta ilha tappartjeni għalih.

RIFERENZI

- 1 W.K. Hancock f' *Survey of British Commonwealth Affairs*, Vol. 1, "Problems of Nationality 1918-1936", Oxford, 1937, ikkwotat fi Frendo: *Party Politics in a Fortress Colony: The Maltese Experience* (Midsea, Valletta, 1979), p.210.
- 2 Dwar l-Imnarja ara l-istudju editjat mill-Professoressa Denise Vernay: *L-Imnarja: Fête des Lumieres à Malte* (Parigi, 1983), b'introduzzjoni mill-folklorist ewlieni Malti, Guže' Cassar Pullicino.

- 3 Manwel Dimech (1860-1921) f' *Is-Sisien tax Xirca Maltia* (The Colonial Library, Valletta, 1913), p.39, ikkwotat wara Frendo (ara *Lejn Tnissil ta' Nazzjon*, 1971, u *Birth Pangs of a Nation*, 1972, it-tnejn stampati f'Malta).
- 4 Lanqas nistgħu ngħidu li din il-manija spiċċat għal kollox: biżżejjed wieħed jinnota ċerta terminoloġija li tintuża l-aktar f'gurnal lokali bl-Ingliż, speċjalment fejn ikunu reklamati negozji ta' djar u artijiet fil-gżejjer tagħna.
- 5 Sir Walter Hely-Hutchinson lil uffiċjal tal-*Colonial Office*. Ara Frendo, *Party Politics in a Fortress Colony: The Maltese Experience*, ed. cit., p.32.
- 6 Dwar dan ara x-xogħlijiet tal-Professur Oliver Friggieri, per eżempju *Storia della letteratura Maltese* (Milazzo, 1986).
- 7 Dwar dan l-incident simboliku aqra lil Frendo, *idem*, p.31.
- 8 Ara Frendo, p.1
- 9 M. Donato: *L'Emigration des Maltais en Algerie au XIXème Siècle* (Africa Nostra, Montpellier, 1985) ikkwotat wara Frendo: "Religion and Ethnic Identity in the Maltese Australian Community" f' Abe Ata (Ed): *Religion and Ethnic Identity: An Australian Study* (Spectrum, Melbourne, 1988), p.177, p.197.
- 10 "Un cerimoniale di culto totale". *Ibid.*, p.177, p.198.
- 11 A. E. Zimmern: "True and False Nationalism", *Nationality and Government* (Londra, 1918), p.16-17, ikkwotat wara Frendo: *Party Politics in a Fortress Colony: The Maltese Experience*, ed. cit., p.212. Ara wkoll *ibid.*, pp.213-215.